

ایمانیات

(۳)

(گزشتہ سے پیوستہ)

علمی تواثر

یہ شواہد اگرچہ کافی تھے، مگر لوگوں پر اتمامِ حجت کے لیے اللہ تعالیٰ نے مزید اہتمام یہ فرمایا کہ انسانیت کی ابتدا ایک ایسے انسان سے کی جس نے خدا کی بات سنی، اس کے فرشتوں کو دیکھا اور اس طرح حقیقت کے براہ راست مشاہدے کی گواہی دے کر دنیا سے رخصت ہوا تا کہ اس کا یہ علم نسلاً بعد نسل اس کی ذریت کو منتقل ہوتا رہے اور خدا اور آخرت کا تصور انسانی زندگی کے کسی دور، زمین کے کسی خطے، کسی بستی، کسی پشت اور کسی نسل کے لیے کبھی اجنبی نہ ہونے پائے۔ قرآن کا بیان ہے کہ آدم و حوا کی تخلیق کے بعد ان سے برتر بعض مخلوقات کو حکم دیا گیا کہ ان کے سامنے سجدہ ریز ہو جائیں۔ اس سے ان کو یہ بتانا مقصود تھا کہ اصلی سرفرازی نور یا نار سے پیدا ہونے میں نہیں، بلکہ اللہ تعالیٰ کی اطاعت اور فرماں برداری میں ہے۔ قرآن نے بتایا ہے کہ اس حکم کی تعمیل میں فرشتے اور جنات سب سجدہ ریز ہو گئے، مگر ابلیس نہیں مانا اور اس نے سجدہ کرنے سے انکار کر دیا۔ اس کے بعد آدم و حوا، دونوں کو ایک باغ میں رہنے کے لیے کہا گیا جہاں زندگی کی تمام ضرورتیں مہیا تھیں، مگر ایک درخت کا پھل ان کے لیے ممنوع قرار دیا گیا۔ یہ وہی شجرہٗ تناسل تھا جس کا پھل دنیا میں ہماری بقا کا ذریعہ ہے۔ اللہ تعالیٰ نے اس سے انھیں روکا اور متنبہ کر دیا کہ ابلیس تمھارا کھلا ہوا دشمن ہے، وہ لازماً تمھیں نافرمانی پر آمادہ کرنے کی کوشش کرے گا۔ چنانچہ یہی ہوا اور ابلیس نے ایک

ناصح مشفق اور خیر خواہ کے بھیس میں آکر ان سے کہا کہ حیات جاوداں اور ابدی بادشاہی کا راز اسی درخت کے پھل میں ہے جس سے تمہیں محروم کر دیا گیا ہے۔ ابلیس کی اس ترغیب و تحریص سے وہ آمادہ ہوئے اور اس پھل کی خواہش میں جو غیر معمولی ہیجان انسان پر طاری ہو جاتا ہے، اس سے مغلوب ہو کر اسے کھا بیٹھے۔ اس سے یہ حقیقت واضح ہو گئی کہ زندگی میں جو سب سے بڑا امتحان انھیں پیش آئے گا، وہ انانیت اور جنسی جبلت کے راستے ہی سے پیش آئے گا۔ چنانچہ حکم دیا گیا کہ اس باغ سے نکل کر زمین میں اتر جاؤ۔ اس پر آدم کو ندامت ہوئی اور وہ اپنے پروردگار کی طرف متوجہ ہو گئے۔ ان کے اس رجوع کو دیکھ کر اللہ نے انھیں توبہ کی توفیق دی، اس کے لیے نہایت موزوں الفاظ خود القافرمائے اور ان کی توبہ قبول کر لی۔ ارشاد فرمایا ہے:

وَإِذْ قُلْنَا لِلْمَلٰٓئِكَةِ اسْجُدُوْا لِاٰدَمَ، فَسَجَدُوْۤا اِلَّاۤ اِبْلِیْسَ، اَبٰی وَاسْتَكْبَرَ، وَكَانَ مِنَ الْكَافِرِیْنَ. وَقُلْنَا: یٰۤاٰدَمُ اسْكُنْ اَنْتَ وَزَوْجُكَ الْجَنَّةَ، وَكُلَا مِنْهَا رَغَدًا حَيْثُ شِئْتُمَا، وَلَا تَقْرَبَا هٰذِهِ الشَّجَرَةَ، فَتَكُوْنَا مِنَ الظَّالِمِیْنَ. فَازْلٰهُمَا الشَّیْطٰنُ عَنْهَا، فَآخَرَجَهُمَا مِمَّا كَانَا فِیْهِ، وَقُلْنَا: اِهْبِطُوْا، بَعْضُكُمْ لِبَعْضٍ عَدُوٌّ، وَلَكُمْ فِی الْاَرْضِ مُسْتَقَرٌّ وَمَتَاعٌ اِلٰی حَیْنٍ، فَتَلَقٰۤیۤ اٰدَمُ مِنْ رَّبِّهِ كَلِمَتٍ، فَتَابَ عَلَیْهِ، اِنَّهٗ هُوَ التَّوَّابُ الرَّحِیْمُ. (البقرہ ۲: ۳۴-۳۷)

”اور وہ واقعہ بھی انھیں سناؤ، جب ہم نے فرشتوں سے کہا کہ آدم کو سجدہ کرو تو وہ سجدہ ریز ہو گئے، لیکن ابلیس نہیں مانا۔ اُس نے انکار کیا اور اکڑ بیٹھا اور اس طرح منکروں میں شامل ہوا۔ اور ہم نے آدم سے کہا: تم اور تمہاری بیوی، دونوں اس باغ میں رہو اور اس میں سے جہاں سے چاہو، فراغت کے ساتھ کھاؤ۔ ہاں، البتہ تم دونوں اس درخت کے پاس نہ جانا ورنہ ظالم قرار پاؤ گے۔ پھر شیطان نے ان کو وہاں سے پھسلا دیا اور جس حالت میں وہ تھے، اس سے انھیں نکلوا کر چھوڑا۔ اور ہم نے کہا: (یہاں سے) اتر جاؤ، اب تم ایک دوسرے کے دشمن ہو اور تمہیں ایک خاص وقت تک زمین پر ٹھہرنا ہے اور وہیں گزر بسر کرنی ہے۔ پھر آدم نے اپنے پروردگار سے (توبہ کے) چند الفاظ سیکھ لیے (اور اُن کے ذریعے سے توبہ کی) تو اُس کی توبہ اُس نے قبول کر لی۔ بے شک، وہ بڑا معاف فرمانے والا ہے، اس کی شفقت ابدی ہے۔“

پھر یہی نہیں، آدم و حوا کو دنیا میں بھیجنے کے بعد بھی ایک عرصے تک یہ اہتمام کیا گیا کہ بنی آدم اگر اپنے ایمان و عمل کی قبولیت یا عدم قبولیت اسی دنیا میں جاننا چاہیں تو جان لیں۔ یہ حقیقت کو اس زمانے کے ہر شخص کے لیے گویا تجربے اور

مشاہدے کے درجے تک پہنچا دینا تھا تا کہ اپنے ماں باپ کے ساتھ وہ بھی اس گواہی میں شامل ہو جائے۔ سورہ آل عمران (۳) کی آیت ۱۸۳ سے معلوم ہوتا ہے کہ اس کی صورت یہ ہوتی تھی کہ لوگ اللہ تعالیٰ کے حضور قربانی پیش کرتے، پھر آسمان سے ایک آگ اترتی اور قبولیت کی علامت کے طور پر اسے کھالیتی تھی۔ آدم کے بیٹے ہابیل کا قتل اسی طرح کے ایک واقعے کے نتیجے میں ہوا تھا۔ ہابیل کا بیان ہے کہ ہابیل بھیڑ بکریوں کا چرواہا اور قابیل کسان تھا۔ ایک دن قابیل اپنے کھیت کے پھل کا ہدیہ خدا کے حضور میں لایا اور ہابیل اپنی بھیڑ بکریوں کے کچھ پہلو ٹھے بچوں کا اور کچھ ان کی چربی کا ہدیہ لایا۔ یہ ہدیہ پیش کیے گئے تو ہابیل اور اس کا ہدیہ قبول کر لیا گیا، لیکن قابیل اور اس کا ہدیہ قبول نہیں کیا گیا۔ اس پر قابیل نہایت غضب ناک ہوا اور اس نے اپنے بھائی کو قتل کر دیا۔ قرآن میں یہ واقعہ اس طرح بیان ہوا ہے:

وَآتَىٰ عَلَيْهِم نَبَا ابْنِ آدَمَ بِالْحَقِّ، إِذْ قَرَّبَا قُرْبَانًا، فَتَقَبَّلَ مِنْ أَحَدِهِمَا، وَلَمْ يَتَقَبَّلْ مِنَ الْآخَرِ. قَالَ: لَأَقْتُلَنَّكَ قَالَ: إِنَّمَا يَتَقَبَّلُ اللَّهُ مِنَ الْمُتَّقِينَ، لَئِنْ بَسَطْتَ إِلَيَّ يَدَكَ لِتَقْتُلَنِي مَا أَنَا بِبَاسٍ بِإِيدِيكَ لِأَقْتُلَكَ، إِنِّي أَخَافُ اللَّهَ رَبَّ الْعَالَمِينَ. إِنِّي أُرِيدُ أَنْ تَبْوَأَ بِإِثْمِي وَإِثْمُكَ فَتَكُونُ مِنَ أَصْحَابِ النَّارِ، وَذَلِكَ جَزَاءُ الظَّالِمِينَ، فَطَوَّعَتْ لَهُ نَفْسُهُ قَتْلَ أَخِيهِ، فَاقْتَلَهُ فَاصْبَحَ مِنَ الْخَاسِرِينَ. (المائدہ ۵: ۲۷-۳۰)

”اور انھیں آدم کے دو بیٹوں کی سرگزشت بھی ٹھیک ٹھیک سنا دو، جب اُن دونوں نے قربانی پیش کی تو اُن میں سے ایک کی قربانی قبول کی گئی اور دوسرے کی قبول نہیں کی گئی۔ اس نے کہا: میں تجھے مار ڈالوں گا۔ اس نے جواب دیا: اللہ تو صرف اپنے پرہیزگار بندوں کی قربانی قبول کرتا ہے۔ اگر تم مجھے قتل کرنے کے لیے ہاتھ اٹھاؤ گے تو میں تمہارے قتل کے لیے ہاتھ اٹھانے والا نہیں ہوں۔ میں اللہ رب العالمین سے ڈرتا ہوں۔ میں چاہتا ہوں کہ میرا اور اپنا گناہ تمھی سمیٹ لو اور دوزخی بن کر رہو اور یہی ظالموں کی سزا ہے۔ بالآخر اس کے نفس نے اسے بھائی کے قتل پر آمادہ کر لیا اور وہ (اُسے مار کر) نامرادوں میں شامل ہو گیا۔“

نبیوں کی تصدیق

اس اہتمام کے باوجود جب لوگوں نے حق سے انحراف کیا تو اللہ تعالیٰ نے بنی آدم میں سے بعض نفوس قدسیہ کو

نبوت عطا فرمائی تاکہ اپنے پروردگار سے الہام پا کر وہ ان کے لیے حق کی گواہی دیں۔ اللہ کے یہ نبی اپنے علم و عمل میں حق کا نمونہ بن کر نہ ماننے والوں کو ان کے انجام پر متنبہ کرتے اور ماننے والوں کو خدا کی ابدی بادشاہی کی بشارت دیتے تھے۔ ان نبیوں کے ساتھ کتابیں بھی نازل کی گئیں تاکہ لوگ ان کے ذریعے سے اپنے اختلافات کا فیصلہ کر لیں اور حق کے معاملے میں ٹھیک انصاف پر قائم ہو جائیں:

كَانَ النَّاسُ أُمَّةً وَاحِدَةً، فَبَعَثَ اللَّهُ
النَّبِيِّنَ مُبَشِّرِينَ وَمُنذِرِينَ، وَأَنْزَلَ مَعَهُمُ
الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا
اُخْتَلَفُوا فِيهِ. (البقرہ ۲: ۲۱۳)

”لوگ ایک ہی امت تھے۔ (اُن میں اختلاف پیدا
ہوا) تو اللہ نے نبی بھیجے بشارت دیتے اور انداز کرتے
ہوئے اور اُن کے ساتھ قول فیصل کی صورت میں اپنی
کتاب نازل کی تاکہ لوگوں کے درمیان وہ اُن کے

اختلافات کا فیصلہ کر دے۔“

تجرباتی شہادت

ان نبیوں میں سے بعض کو رسالت کے منصب پر فائز کیا گیا۔ اللہ تعالیٰ نے انہیں غیر معمولی معجزات دیے، روح القدس سے ان کی تائید کی، پھر قیامت سے پہلے ایک قیامت صغریٰ ان کے ذریعے سے اسی دنیا میں برپا کر دی۔ اس سے مقصود یہ تھا کہ خدا اور آخرت کا تصور بھی اسی معیار پر ثابت کر دیا جائے، جس معیار پر سائنسی حقائق معمل (Laboratory) کے تجربات سے ثابت کیے جاتے ہیں۔ اس کے بعد، ظاہر ہے کہ کسی کے پاس کوئی عذر اللہ کے حضور میں پیش کرنے کے لیے باقی نہیں رہ سکتا تھا۔

اس کا طریقہ یہ اختیار کیا گیا کہ ان رسولوں نے حق کی دعوت پیش کی، پھر اعلان کیا کہ اپنی قوم کے لیے وہ خدا کی عدالت بن کر آئے ہیں۔ ایمان و عمل کی بنیاد پر جزا و سزا کے جس معاملے کی خبر دی گئی ہے، وہ ان کی قوم کے ساتھ اسی دنیا میں ہونے والا ہے۔ طبعی قوانین جس طرح اٹل ہیں اور ہر حال میں نتیجہ خیز ہو جاتے ہیں، خدا کا اخلاقی قانون بھی ان کی طرف سے اتمام حجت کے بعد اسی طریقے سے نتیجہ خیز ہو جائے گا۔ لہذا ان کی قوم کے جو لوگ ان کی دعوت قبول کریں گے، وہ دنیا اور آخرت، دونوں میں نجات پائیں گے اور ان کے مخالفین پر انہیں غلبہ حاصل ہوگا۔ اور جو نہیں کریں گے، وہ ذلیل ہوں گے اور ان پر خدا کا عذاب آجائے گا۔

یہ پیشین گوئی جس وقت اور جس قوم میں بھی کی گئی، اس سے زیادہ ناممکن الوقوع اور ناقابل یقین کوئی چیز نہیں تھی، لیکن تاریخ کا حیرت انگیز واقعہ ہے کہ یہ ہر مرتبہ پوری ہوئی اور اس طرح پوری ہوئی کہ لوگوں نے خدا کو عدالت

کرتے ہوئے دیکھا اور زمین و آسمان اس کے جلال سے معمور ہو گئے۔ لَيْلًا يَكُونُ لِلنَّاسِ عَلَى اللَّهِ حُجَّةٌ بَعْدَ الرُّسُلِ، میں قرآن نے یہی حقیقت بیان کی ہے۔ پھر بطور قاعدہ کلیہ فرمایا ہے:

وَلِكُلِّ أُمَّةٍ رَّسُولٌ، فَإِذَا جَاءَ رَسُولُهُمْ، ”ہر قوم کے لیے ایک رسول ہے۔ پھر جب اُن کا قُضِيَ بَيْنَهُمْ بِالْقِسْطِ، وَهُمْ لَا يُظْلَمُونَ۔ وہ رسول آجائے تو اُن کے درمیان انصاف کے ساتھ (یونس: ۴۷) فیصلہ کر دیا جاتا ہے اور اُن پر کوئی ظلم نہیں کیا جاتا۔“

قرآن سے معلوم ہوتا ہے کہ پہلی مرتبہ یہ معاملہ قوم نوح کے ساتھ ہوا۔ سیدنا نوح علیہ السلام نے اپنی قوم کو خبردار کیا کہ اگر شرک سے تائب ہو کر وہ خالص اللہ ہی کی بندگی نہیں کرتے تو عنقریب ایک ایسے عذاب سے دوچار ہو جائیں گے جو انھیں صفحہ ہستی سے مٹا دے گا۔ قوم کے سرداروں نے کہا: تمھاری یہی باتیں ہیں جن کی بنا پر ہم تمھیں کھلی گم راہی میں دیکھ رہے ہیں۔ تم نے ہمارے باپ دادا کی تحقیر کی ہے اور اب ہمارے اوپر عذاب الہی کی دھمکی بھی سنار ہے ہو۔ تمھارے پیرو بھی ہمارے نچلے طبقوں کے لوگ ہی ہیں جو بے سمجھے ہو جھے تمھارے پیچھے لگ گئے ہیں۔ نوح علیہ السلام نے جواب میں فرمایا کہ یہ تمھاری بد قسمتی ہے کہ تم مجھے بھٹکا ہوا آدمی سمجھ رہے ہو۔ میں تمھارے پاس خدا کے پیغمبر کی حیثیت سے آیا ہوں اور جو کچھ تمھیں سنار ہا ہوں، وہ بے کم و کاست خدا ہی کی طرف سے سنار ہا ہوں۔ یہ خدا کا پیغام بھی ہے اور میری طرف سے تمھارے حق میں انتہائی خیر خواہی بھی۔ تمھاری ضد، ہٹ دھرمی، ناقدری، دل آزاری اور دشمنی و بیزاری کے باوجود میں یہ پیغام تمھیں سنار ہا ہوں تو اس کا محرک اس کے سوا کچھ نہیں کہ مجھے یہ اندیشہ اور غم لاحق ہے کہ تم کہیں خدا کی پکڑ میں نہ آ جاؤ۔

قرآن کا بیان ہے کہ کم و بیش ساڑھے نو سو سال تک اسی درد مندی کے ساتھ وہ اپنی قوم کو متنبہ کرتے رہے۔ لیکن اس طویل جدوجہد کے بعد بھی جب قوم نے ان کی تکذیب کر دی اور اپنے رویے کی اصلاح پر آمادہ نہیں ہوئی تو اللہ تعالیٰ نے حکم دیا کہ ایک کشتی بنائی جائے۔ یہ قوم کے لیے گویا الٹی میٹم تھا کہ کشتی کی تکمیل کے ساتھ ہی اس کا پیمانہ عمر بھی لبریز ہو جائے گا۔ چنانچہ کشتی بن گئی اور ماننے والے اس میں سوار ہو گئے تو ایک عظیم طوفان ابل پڑا۔ زمین کو حکم دیا گیا کہ اپنا سارا پانی اگل دے اور آسمان کو حکم دیا گیا کہ اپنا سارا پانی برسا دے۔ پھر جو نشان مقرر کر دیا گیا تھا، پانی اس پر جا کر ٹھہر گیا اور پوری قوم اس میں غرق ہو گئی۔ یہاں تک کہ نوح علیہ السلام کا بیٹا کنعان بھی اپنی ہٹ دھرمی کے باعث اس کی نذر ہو گیا۔ یہ ایک عبرت انگیز منظر تھا۔ طوفانی ہوائیں چل رہی تھیں۔ موسلا دھار بارش ہو رہی تھی۔ پہاڑوں

۵ النساء: ۱۶۵۔ ”تا کہ ان رسولوں کے بعد لوگوں کے لیے کوئی عذر اللہ کے حضور میں پیش کرنے کے لیے باقی نہ رہے۔“

کی طرح موجیں اٹھ رہی تھیں۔ نوح کی کشتی ان کے تھپیڑوں سے نبرد آزما تھی کہ اتنے میں باپ نے دیکھا کہ سامنے بیٹا حیران و ششدر کھڑا ہے۔ اس کو دیکھ کر شفقت پذیری نے جوش مارا، پکارا اٹھے کہ جان پدر، اب بھی موقع ہے، ان منکروں کو چھوڑ کر کشتی میں سوار ہو جاؤ۔ لیکن اس ہول ناک منظر کو دیکھ کر بھی اس کی ضد میں کچھ فرق نہیں آیا۔ اس نے کہا: میں کسی پہاڑ کی پناہ لے لوں گا۔ نوح علیہ السلام نے کہا: یہ پانی نہیں، قہر الہی ہے۔ اس سے خدا کے سوا آج کوئی بچانے والا نہیں ہو سکتا۔ یہ گفتگو ہو رہی تھی کہ اچانک ایک موج اٹھی اور بیٹے کو بہا لے گئی۔ نوح علیہ السلام کی قوم کے تمام منکرین اسی انجام کو پہنچے۔ خدا کی عدالت کا یہ بے لاگ فیصلہ تھا۔ اس سے محفوظ صرف وہی رہے جو ماننے والے تھے۔^۱

یہ پہلی قیامت تھی جو خدا اور آخرت کے تصور کو اتمام حجت کے درجے تک مبرہن کر دینے کے لیے برپا کی گئی۔ اس کے بعد یہی معاملہ دنیا کی ہر قوم کے ساتھ ہوا۔ عاد، ثمود، قوم لوط، قوم شعیب، قوم یونس اور اس طرح کی بعض دوسری قوموں کے جو واقعات قرآن میں بیان ہوئے ہیں، وہ اسی کی مثالیں ہیں۔ ارشاد فرمایا ہے:

اَلَمْ يَأْتِكُمْ نَبُؤُا الَّذِيْنَ مِنْ قَبْلِكُمْ، قَوْمِ
نُوحٍ وَّعَادٍ وَثَمُوْدَ، وَالَّذِيْنَ مِنْ بَعْدِهِمْ،
لَا يَعْلَمُهُمْ اِلَّا اللّٰهُ، جَاۤءَتْهُمْ رُسُلُهُمْ
بِالْبَيِّنٰتِ فَرَدُّوْا اَيْدِيَهُمْ فِىْٓ اَفْوَاهِهِمْ،
وَقَالُوْا: اِنَّا كَفَرْنَا بِمَاۤ اُرْسِلْتُمْ بِهٖ، وَاِنَّا
لَفِىْ شَكٍّ مِّمَّا تَدْعُوْنَآ اِلَيْهٖ مُّرِيْبٍ .
قَالَتْ رُسُلُهُمْ: اَفِى اللّٰهِ شَكٌّ، فَاطِرِ
السَّمٰوٰتِ وَالْاَرْضِ، يَدْعُوْكُمْ لِيُغْفِرَ
لَكُمْ مِّنْ ذُنُوْبِكُمْ، وَيُؤَخِّرَكُمْ اِلٰى اَجَلٍ
مُّسَمًّى، قَالُوْا: اِنْ اَنْتُمْ اِلَّا بَشَرٌ مِّثْلُنَا،
تُرِيْدُوْنَ اَنْ تَصُدُّوْنَآ عَمَّا كَانَ يَعْبُدُ
اَبَاؤُنَا، فَاتُّوْنَا بِسُلْطٰنٍ مُّبِيْنٍ. قَالَتْ

تمہیں ان لوگوں کے حالات نہیں پہنچے جو تم سے پہلے گزرے ہیں؟ قوم نوح اور عاد و ثمود کے حالات اور جو ان کے بعد ہوئے ہیں، جنہیں اللہ کے سوا کوئی نہیں جانتا؟ ان کے رسول ان کے پاس کھلی ہوئی نشانیاں لے کر آئے تو انھوں نے اپنے ہاتھ ان کے منہ پر رکھ دیے، اور کہا کہ جو پیغام تمہیں دے کر بھیجا گیا ہے، ہم اسے نہیں مانتے اور جس چیز کی طرف تم بلا رہے ہو، اس کے بارے میں ہم ایسے شبہات رکھتے ہیں جو سخت الجھن میں ڈال دینے والے ہیں۔ ان کے رسولوں نے کہا: کیا تمہیں اللہ کے بارے میں شبہ ہے جو زمین و آسمان کا خالق ہے؟ وہ تمہیں بلاتا ہے تاکہ تمہارے گناہ معاف کرے اور تمہیں ایک مقرر

۱. الاعراف: ۷۹-۶۴-۱۰: ۷۱-۷۳-ہود: ۱۱-۲۵-۴۹-المومنون: ۲۳-۳۱-الشعراء: ۲۶: ۱۰۵-۱۲۲-العنکبوت: ۲۹:

۱۲-۱۵-الصافات: ۳۷-۷۵-۸۲-القمر: ۵: ۹-۱۶-

لَهُمْ رُسُلُهُمْ: اِنْ نَّحْنُ اِلَّا بَشَرٌ مِّثْلُكُمْ، وَلَكِنَّ اللَّهَ يَمُنُّ عَلَىٰ مَنْ يَشَاءُ مِنْ عِبَادِهِ، وَمَا كَانَ لَنَا اَنْ نَّاتِيَكُمْ بِسُلْطٰنٍ اِلَّا بِاِذْنِ اللَّهِ... وَقَالَ الَّذِيْنَ كَفَرُوْا لِرُسُلِهِمْ: لَنُخْرِجَنَّكُمْ مِّنْ اَرْضِنَا اَوْ لَتَعُوْدُنَّ فِىْ مِلَّتِنَا، فَاَوْحٰى اِلَيْهِمْ رَبُّهُمْ: لَنُهْلِكَنَّ الظَّالِمِيْنَ، وَلَنُسْكِنَنَّكَمُ الْاَرْضَ مِنْ بَعْدِهِمْ، ذٰلِكَ لِمَنْ خَافَ مَقَامِىْ وَخَافَ وَعِيْدٍ. (ابراہیم ۱۴: ۹-۱۴)

وقت کے لیے مہلت دے۔ انھوں نے کہا: تم تو ہمارے ہی جیسے آدمی ہو۔ تم چاہتے ہو کہ ہمیں اُن ہستیوں کی عبادت سے روک دو جنہیں ہمارے باپ دادا پوجتے آئے ہیں تو ہمارے پاس کوئی کھلا ہوا معجزہ لاؤ۔ اُن کے رسولوں نے جواب دیا کہ ہم ہیں تو تمہارے ہی جیسے آدمی، لیکن اللہ اپنے بندوں میں سے جن پر چاہتا ہے، اپنی عنایت فرماتا ہے، اور یہ ہمارے اختیار میں نہیں کہ ہم تمہارے پاس کوئی معجزہ لادیں۔ اس طرح کا معجزہ تو اللہ کے اذن ہی سے آسکتا ہے۔ بالآخر ان منکروں نے اپنے رسولوں سے کہا: ہم تمہیں اس سرزمین سے نکال دیں گے یا تمہیں ہماری ہی ملت میں واپس آنا ہوگا۔ تب اُن کے پروردگار نے انھیں وحی بھیجی کہ ہم ان ظالموں کو ہلاک کر دیں گے اور ان کے بعد تمہیں اس سرزمین میں آباد کریں گے۔ یہ (بشارت ہے) اُن کے لیے جو میرے حضور میں پیشی کا خوف رکھتے ہوں اور میری وعید سے ڈرتے ہوں۔“

موسیٰ علیہ السلام کا قصہ بھی اسی دینونت کی سرگزشت ہے۔ فرعون اور اس کے اعیان و اکابر کے سامنے جب انھوں نے اپنی دعوت پیش کی اور وہ اسے ماننے کے لیے تیار نہیں ہوئے تو انھوں نے مطالبہ کیا کہ اپنی قوم کے ساتھ وہ اس سرزمین سے ہجرت کرنا چاہتے ہیں، انھیں جانے دیا جائے۔ فرعون نے جس طرح ان کی دعوت قبول نہیں کی، اسی طرح ان کا یہ مطالبہ بھی ماننے سے انکار کر دیا۔ اس پر اللہ تعالیٰ نے پے درپے اپنی تنبیہات نازل کیں جن کے نتیجے میں وہ بڑی مشکل سے آمادہ ہوا کہ چند روز کے لیے انھیں جانے کی اجازت دے دے۔ لیکن جب موسیٰ علیہ السلام اپنی قوم کو لے کر روانہ ہوئے تو اس کی نیت تبدیل ہو گئی اور اپنی فوجوں کے ساتھ وہ ان کے تعاقب میں نکل کھڑا ہوا۔ اس کا خیال تھا کہ وہ انھیں مجبور کر کے واپس لے آئے گا۔ مگر اب فیصلے کا وقت آچکا تھا۔ لہذا یہ فیصلہ صادر ہوا اور اس

شان کے ساتھ صادر ہوا کہ بنی اسرائیل کو گویا خدا نے اپنی آغوش میں لے کر دریا پار کر دیا اور اپنے وقت کا یہ باجبروت بادشاہ اسی دریا میں اپنے لشکروں سمیت غرق ہوا۔ پھر قدرت کی اس عظیم نشانی کے اندر ایک دوسری عظیم نشانی یہ ظاہر ہوئی کہ اس کی لاش کو سمندر نے قبول نہیں کیا اور ایک نشان عبرت بنانے کے لیے باہر پھینک دیا تاکہ زبان حال سے وہ ہر دور کے فرعونوں کو متنبہ کرتی رہے:

وَجُوزْنَا بِبَنِي إِسْرَآءَ يَلَّ الْبَحْرَ فَاتَّبَعَهُمْ
فِرْعَوْنُ وَجُنُودُهُ بَغْيًا وَعَدُوًّا، حَتَّى إِذَا
أَدْرَكَهُ الْغَرَقُ، قَالَ: آمَنْتُ أَنَّهُ لَا إِلَهَ إِلَّا
الَّذِي آمَنْتُ بِهِ بَنُو إِسْرَآءَ يَلَّ، وَأَنَا مِنَ
الْمُسْلِمِينَ. الثَّنَ، وَقَدْ عَصَيْتَ قَبْلُ
وَكُنْتَ مِنَ الْمُفْسِدِينَ، فَالْيَوْمَ نُنَجِّيكَ
بِبَدَنِكَ لَتَكُونُ لِمَنْ خَلَفَكَ آيَةً، وَإِنَّ
كَثِيرًا مِّنَ النَّاسِ عَنِ اثْنَا لَغْفُلُونَ.

”اور بنی اسرائیل کو ہم نے سمندر پار کر دیا تو فرعون
اور اس کی فوجوں نے سرکشی اور زیادتی کے ساتھ اُن کا
پیچھا کیا۔ یہاں تک کہ جب فرعون ڈوبنے لگا تو بول
اٹھا: میں نے مان لیا کہ اس ہستی کے سوا کوئی الہ نہیں
جس پر بنی اسرائیل ایمان لائے ہیں اور میں بھی اس
کے فرمانبرداروں میں سے ہوں۔ اب مانے ہو،
حالانکہ اس سے پہلے تم نافرمانی کرتے رہے اور فساد
برپا کرنے والوں میں سے تھے! اس وقت تو ہم تیری
لاش ہی کو بچائیں گے تاکہ اپنے بعد والوں کے لیے تو
نشان عبرت بنے، اور حقیقت یہ ہے کہ بہت سے لوگ
ہماری نشانیوں سے غافل ہی رہتے ہیں۔“

(یونس: ۱۰-۹۲)

سیدنا ابراہیم علیہ السلام کی بعثت کے بعد اس سے آگے ایک معاملہ یہ ہوا کہ ذریت ابراہیم کو بھی اللہ تعالیٰ نے قیامت تک کے لیے اسی دینونت کا نمونہ بنا دیا۔ چنانچہ اعلان کیا گیا کہ یہ اگر حق پر قائم ہو اور اسے بے کم و کاست اور پوری قطعیت کے ساتھ دنیا کی سب قوموں تک پہنچاتی رہے تو ان کے نہ ماننے کی صورت میں اللہ تعالیٰ ان قوموں پر اسے غلبہ عطا فرمائیں گے اور اس سے انحراف کرے تو انھی کے ذریعے سے ذلت اور محکومی کے عذاب میں مبتلا کر دیں گے۔ تین وزیتون، طور سینین اور مکہ کا شہر امین اسی دینونت کے مقامات ظہور ہیں۔ سیدنا مسیح علیہ السلام کے اٹھائے جانے کے بعد ان کے منکرین پر عذاب کا فیصلہ جس پہاڑ پر سنایا گیا، وہ زیتون ہے۔ اللہ تعالیٰ نے فرمایا کہ بنی اسرائیل

۷۹۔ المؤمنون ۲۳: ۴۵-۴۸۔ الشعراء ۲۶: ۱۰-۶۸۔ القصص ۲۸: ۳۶-۴۰۔ الصفت ۳۷: ۱۱۹-۱۱۷۔ الزخرف ۴۳: ۴۶۔
۵۶۔ الذاریات ۵۱: ۳۸-۴۰۔ النازعات ۷۹: ۱۵-۲۶۔

پر اب ہمیشہ کے لیے مسیح کو ماننے والوں کا غلبہ ہوگا اور وقتاً فوقتاً ایسے لوگ ان پر مسلط ہوتے رہیں گے جو انھیں نہایت برے عذاب چکھائیں گے۔^۹ تین اسی کوہ زیتون پر واقع ایک گاؤں ہے۔ لوقا میں ہے کہ مسیح علیہ السلام جب یروشلم آئے تو شہر میں داخل ہونے سے پہلے اس جگہ ٹھہرے۔ جبل طور کے بارے میں معلوم ہے کہ بنی اسرائیل نے بحیثیت امت اپنی زندگی اسی پہاڑ سے شروع کی۔ ام القریٰ مکہ سے ذریت ابراہیم کی دوسری شاخ، بنی اسمعیل نے اپنی قومی زندگی کا آغاز کیا اور خدا کی زمین پر اس کی عبادت کے اولین مرکز بیت الحرام کی تولیت انھیں عطا کی گئی۔ قرآن نے ان کی شہادت پیش کر کے فرمایا ہے کہ ان مقامات پر ذریت ابراہیم کی جزا و سزا کو دیکھنے کے بعد وہ کیا چیز ہے جو قیامت میں خدا کی جزا و سزا کو جھٹلا سکتی ہے۔ ارشاد فرمایا ہے:

وَالَّتَيْنِ وَالزَّيْتُونِ، وَطُورِ سَيْنِينَ، وَهَذَا
الْبَلَدِ الْأَمِينِ، لَقَدْ خَلَقْنَا الْإِنْسَانَ فِي
أَحْسَنِ تَقْوِيمٍ، ثُمَّ رَدَدْنَاهُ أَسْفَلَ سَافِلِينَ،
إِلَّا الَّذِينَ آمَنُوا وَعَمِلُوا الصَّالِحَاتِ،
فَلَهُمْ أَجْرٌ غَيْرُ مَمْنُونٍ. فَمَا يُكَذِّبُكَ بَعْدُ
بِالدِّينِ؟ أَلَيْسَ اللَّهُ بِأَحْكَمَ الْحَكَمِينَ؟
(التین ۱: ۹۵-۹۸)

”تین اور زیتون گواہی دیتے ہیں، اور طور سینین اور
(تمھارا) یہ شہر امین بھی کہ انسان کو ہم نے (ان
مقامات پر) پیدا کیا تو اس وقت وہ بہترین ساخت پر
تھا۔ پھر ہم نے اسے پستی میں ڈال دیا، اس طرح کہ
وہ خود ہی پستیوں میں گرنے والا ہوا۔ رہے وہ جو
ایمان پر قائم رہے اور انھوں نے نیک عمل کیے تو ان
کے لیے ایسا اجر ہے جو کبھی ختم نہ ہوگا۔ اس کے بعد کیا
چیز ہے، (اے پیغمبر)، جو روز جزا کے بارے میں تمھیں
جھٹلاتی ہے؟ (ان سے پوچھو)، کیا اللہ سب فیصلہ
کرنے والوں سے بہتر فیصلہ کرنے والا نہیں ہے؟“

[باقی]

۸ آل عمران ۳: ۵۵۔

۹ الاعراف ۷: ۱۶۷۔

۱۰ ۱۹: ۲۹۔